

समे – 12:25 hrs.

<><><><><><>

CM-SKICC

मुख्यमंत्री उमर अब्दुल्ला होंरें अज्ज श्रीनगर दे शेरें कश्मीर अंतर्राष्ट्री कन्वेंशन सेंटर-एस.के.आई.सी.सी दे ड्रैक्टरें दे बोर्ड दी इक बैठक दी प्रधानता कीती जेहदा मकसद सैलसफा ते सांस्कृतिक कार्जक्रमें दे आयोजन गी बढ़ावा देना ऐ। बैठक दरान एस.के.आई.सी.सी गी माली तौरा पर सशक्त बनाने ते सरकारी खजाने पर ओदी निर्भरता गी घट्ट करने बक्खी चेचा ध्यान दिता गेआ। एहदे अलावा मजूदा ढांचागत स्हूलतें दा दर्जा बदाने ते बड्डे कार्जक्रमें दे आयोजन सरबन्धी योजना तैयार करने पर बी जोर दिता गेआ। सोशल मीडिया दी इक पोस्ट च मुख्यमंत्री हुंदे दफतरै बपार, संस्कृति ते सैलसफा लेई इक बड्डे ते शानदार केंद्र दे तौरा पर एस.के.आई.सी.सी दी समर्थ उप्पर लोस पाई।

<><><><><><>

Amarnath-Yatra

श्री अमरनाथ जी दी जातरा पूरे श्रद्धाभाव कन्नै पूरी चाल्ली रमानदारी ते बवस्था आहले ढंगगै सिर चलै करदी ऐ। कल कुल 18 जहार 633 श्रद्धालुएं दे पवित्र गुफा च दर्शन करने दे कन्नै गै पैहले 6एं दिनें च पवित्र गुफा च दर्शन करने आहलें दी गिनतरी 1 लक्ख दा आंकड़ा पार करी गई ऐ। कल शामी तगर दर्शन करने आहलें दी गिनतरी 1 लक्ख 11 जहार 974 पुज्जी गई ही। तोआई, सख्त सुरक्षा बंदोबस्तें हेठ अज्ज बड्डलै जम्मू थमां 7 जहार 579 श्रद्धालुएं दा इक होर जत्था 302 गड्डिएं दे काफले च कश्मीर

घाटी लेई रवाना होआ जेदे च 5 ज्हार 719 मर्द, 1 ज्हार 577 महिलां, 40 न्याणें, 167 साधु ते 76 साध्वियां शामिल न जिंदे चा 3 ज्हार 31 श्रद्धालु बालटाल ते 4 ज्हार 548 श्रद्धालु पहलगाम आहले रस्तेयां जातरा करडन। जातरा गी लेइयै श्रद्धालुं च बड़ा मता उत्साह दिक्खने गी लब्बा करदा ऐ।

<><><><><><>

Forest-Min.

जंगलात मंत्री जावेद अहमद राणा होरें जम्मू-कश्मीर च ट्रेकिंग आहले 18 नमें रस्तें गी शुरु करने ते वन्यजीवें गी सुरक्षित बचाने सरबंधी 5 केन्द्रें गी औपचारिक मान्यता देने सने जंगली जीएं-जैतूएं दे संरक्षण दी दिशा च केई नमीं पैहलकदमिं दा ऐलान कीता ऐ। मंत्री होरें प्रदेश च वन्यजीवें लेई संरक्षित इलाकें दे रक्ख-रखाs दे कम्मै च शानदार उपलब्धियां हासल करने लेई वन्य जीवें सरबंधी मैहकमे दे ऐहलकारें ते अमले गी सम्मानित करने लेई डाचीगाम नेशनल पार्क च आयोजित इक कार्यक्रम दरान बोला करदे हे। मंत्री होरें कुदरती विरासत गी राक्खी ते पर्यावरण दे मुआफिक सैलसफा गी बढ़ावा देने सने जैविक बन्न-सबन्नता दी निगरानी ते जंगली जीएं-जैतूएं दी कुदरती रिहायश आहले इलाकें गी नमें सिरेया तैयार करने दी जम्मू-कश्मीर सरकार दी वचनबद्धता गी फही पक्का कीता। इस मौके पर उ'नें वन्य जीवें सरबंधी शोध ते सिखलाई केन्द्र दा उद्घाटन कीता। एहदे अलावा उ'नें सरबंधत अधिकारिं लेई वन्य जीवें सरबंधी कानून बारै इक ध्याड़े दे लाज़मी सिखलाई कोर्स गी बी शुरु करोआया।

<><><><><><>

CS-North Zone Conf.

मुख्य सचिव अटल डुल्लु होंरें श्रीनगर च ओंदी 26 ते 27 जुलाई गी होने आहले राज्य कानूनी सेवा प्राधिकरणें दे 8में उत्तर ज़ोन इलाकाई सम्मेलन लेई तैयारिएं दा जायजा लैता। बड़ी मती प्रतिष्ठा आहले इस कार्यक्रमें च भारत दे प्रधान न्याऽधीश, केन्द्री कानून मंत्री, बक्ख-बक्ख हाईकोर्टें दे मुख्य न्याऽधीश ते आला दर्जे दे कानूनी ऐहलकार बी हिस्सा लैडन। इस सम्मेलन दिएं मुख्य झलकिएं च श्रीनगर दे एस.के.आई.सी.सी. च होने आहला उद्घाटनी सत्र ते हारवन च जनजातीय समुदाऽ दे लोकें लेई आयोजित कीता जाने आहला इक बड्डा कानूनी जागरूकता कैंप मुख्य तौर पर शामिल न। बैठक दरान मुख्य सचिव होंरें सब्भनें मुतल्लका मैहकमें गी हिदायत दिती जे ओह इस कार्यक्रमें लेई गणमान्य लोकें दे रोहने-बौहने, उंदी आओजाई, सुरक्षा ते होरनें गतिविधिएं लेई लोडचदे सब्भै बंदोबस्त अगेत्रे गै जकीनी बनाई लैन।

<><><><><><>

Helpline No.

एस.आर.ओ 43 आर.ए.एस तैहत लाह सखल्ले ते बवस्था आहले ढंग्गै सिर पुजाना यकीनी बनाने लेई जम्मू दे डिविजनल कमिशनर हुंदे आसेआ आतंकवाद प्रभावित लोकें दी स्हूलत लेई इक हैल्पलाइन नंबर जारी कीता ऐ। एह नंबर ऐ 0191-2478995.. इस नंबर पर जम्मू संभाग दे बकाया पेदे मामलें दे सिलसिले च शकैतें गी दूर करने, जरूरी जानकारी हासल करने ते लोडचदी मदद ते मार्गदर्शन सरबंधी सहयोग दिता जाग। इस पैहल दामकसद प्रशासन ते प्रभावित परौआरें बश्कार संचार बवस्था गी तरतीब देना ऐ तां जे प्रभावित परौआरें गी बिजन कुसै दिक्कत-परेशानी दे एसआरओ-43 आरएएस दा लाह हासल होई सकै। लोकें गी सलाह

दिती जंदी ऐ जे ओह इनें मामलें सरबंधी अपने कुसै बी मसले दे हल लेई इस नम्बरे पर संपर्क करन।

<><><><><><>

Poonch-Outreach

पुंछ दे डिप्टी कमिशनर विकास कुंडल होरें विकास दी तांग आहले अकांक्षी ब्लाक मनकोट च आम लोकें तोहड़ी पुज्ज बनाने आहले इक आउटरीच कार्जक्रमै दा सरिस्ता कीता जेदा मकसद मुकामी बसनीकें कन्ने सिद्धा संपर्क स्थापित करियै उन्दे मसलें गी समझना ते उंदा तेजिआ कन्नै नबेड़ा जकीनी बनाना हा। खरी मती गिनतरी च मुकामी लोकें इस कार्जक्रमै च हिस्सा लैता ते अपनियां मंगां प्रशासन अगगे रक्खियां जिंदे च शिड़क संपर्क, पानी दी सप्लाई, सेहत सरबंधी सेवाएं ते शिक्षा कन्नै जुड़ी दिआं मंगां मुख्ख तौरा पर शामिल हिआं। डिप्टी कमिशनर होरें इनें मसलें पर तुरत कार्रवाई दा जकीन दोआंदे होई सरबंधत अधिकारिएं गी इंदा समेंबद्ध ढंग्गै नै नबेड़ा करोआने दे निर्देश जारी कीते। एह कार्जक्रम लोकें दी शमूलियत आहले शासन ते दूर-दरेडे इलाकें दे विकास दी प्रशासन दी बचनबद्धता गी दर्शादा ऐ।

<><><><><><>